

ሰንበት ዘሆሳዕና.

ሚያዝያ 1 2009 ዓ.ም. (4/9/2017)

“ሆሳዕና ብስም እግዚአብሔር ዝመጽእ ብሩኽ እዩ”

መዝሙር: ወእንዘ ሰሙን በዓለ ፋሲካ ቀርቡ ኣርዳኢሁ....

ንባባት: ፊሊጵ 2: 6-11፤ ፩ጴጥ 4: 1-12፤ ግ.ሓ.1812-ፍ፤ ማቴ; 2614-26: 66።



ምስባክ: ብሩክ ዘይመጽእ ብስም እግዚአብሔር፤ ባረክናክሙ እምቤተ እግዚአብሔር፤ እግዚአብሔ እግዚእ ኣስተርአየ ለነ” “እቲ ብስም እግዚአብሔር ዝመጽእ ብሩኽ እዩ፤ ኣብ መቐደስ እግዚአብሔር ኮና ንባርኸኩም ኣሎና፤ እግዚአብሔር ኅይታ ተገሊጹና እዩ” መዝ. 117: 26-27።

መዝሙር: ንብዓል ፋሲካ ሶምን ተሪፍዎ ከሎ ኣርድእቱ ናብቲ ኣምላኽ ጽድቂ ናብ ደብረ ዘይቲ ናብታ ከተማ እግዚአብሔር እተውርድ ዐቕብ ቀረቡ እሞ ብዙሕ ሕዝቢ ኣረገውትን ቆልዑትን ጨናፍር ስየ ጊዞም : ኣብ ሰማየ ሰማያት ሆሳዕና” እናበሉ ተቐበልዎ። ንሱ ኣድጊ ተወጢሑ ብታሕጓስን ብደስታን ናብ ከተማ ኢየሩሳሌም ኣተወ፤ ኃይልን ሥልጣንን ይህቦም” ይብል።

እንዝክሮ ዘሎና ብዓለ ሆሳዕና ድሕሪ ነውሕ ጾም ኣብ ዝለዓለ ጥርዚ በጺሕና ሰሙነ ሕማማት ኣብ ቀንዲ ሉጡርግያዊ ስርዓት ኣብ እንኣትወሉ ጊዜ ስለ ዝኾነ ንጾምና ፍሉይ ትርጉም ይህቦ። ካብዚ ዕለት ክሳብ ብዓለ ትንሣኤ ዘሎ ጊዜ ከም ኣደ ፍጻሜ ናይ ምስጢረ ትንሣኤ (ሕማማቱ ሞቱ ትንሣኤኡ) ዝኾነ ክንርእዮ ኣሎና።

ሥርዓት ብዓለ ሆሳዕና ክልተ ክፍሊ ዝሓዘ እዩ፡

፩ያ ቅድሚ ቅዳሴ ሆሳዕና ሒዝና እንገብሮ ዑደትን ስርዓተ ጸሎትን ምስ ኩሉ ንባባቱ።

ብዓልና ብዑደት ኢና እንጅምሮ እዚ ኸኣ ፩ያ ነቲ ኢየሱስ ብዓጀባ ኣብ ኢየሩሳሌም ክኣቱ እንከሎ ዝገበሮ ንምዝካር እዩ። ፪ይ ኣብ ባህሊ ክርስትናና ዑደት ኣደ ካብቲ መንፈሳዊ ጸሎት ምህልላ እዩ። ኣብ ንግደት ከምኡ ኣብ ከቢድ ጸገም ኣብ ሃገር ወይ ህዝቢ ክወርድ እንከሎ ታቦት ወይ ቅ. ቊርባን ኣውጺእና ንምህላል ንዓውድ። ፫ይ ኣብ ብሉይ ኪዳን እስራኤላውያን ንግዳመት ኣብ ምድረበዳ ዘሮም፤ ታቦተ ኪዳን ሒዞም ክምህሉ እንከለዉ ኣምላኽ ምስኦም ከምዘሎ ከመልክት ዝተፈላለየ ተኣምራታ ይፍጸም ነሩ። እናገደካ ምምህላል ምጽላይ ቅዱስ ስርዓት እዩ። ብዓልና ትርጉም ዘልኦ ብዙሕ ምልክታት ዝሓዘ እዩ። ቆጽሊ ሆሳዕና ምልክት ሰላም እዩ። ንሱ መስፍንን ንጉሥ ሰላምን (ኢሳ 11: 1-9፤ 9: 6) ከም ዝኾነ ይገልጽ። ከምኡ ሆሳዕና ንግስነትን ተሓድሶን ኣብ ንግስነቱ የመልክት። እቶም ህዝቢ ኣኸብሮትን ክሕደትን የመልክቱ። እዚ ኸኣ ኣደ ዓይነት ህዝቢ ሆሳዕና ዝብሉ ዝነበሩ ድሕሪ ኣጺር ጊዜ ስቐሎ ስቐለ ክብሉ ይስምዑ። ኣድጊ ትሕትና ክርስቶስ ዘመልክት እዩ። እንሆ ንጉሥኩም ኣብ ኣድጊ ኣብ ጻዕቢ ኣድጊ ተወጢሑ ይመጽእ ኣሎ ዝብል ካብ (ዘካር 9: 9) ይዝክር። ኢየሱስ ኣብ ኢየሩሳሌም ብዓጀባ ምእታዉ ምልክት እቲ ዕለት ዕለት ኣብ ቅ. ቊርባን ኃዲሩ ኣብ ልባትና ከም ዝኣቱ እዩ።

ቅ. ማቴዎስ ብዛዕባ ናይ ኢየሱስ ኣብ ኢየሩሳሌም ብዓጀባ ምእታው ክነግረና እንከሎ ብትሕትናን ብሰላምን ከም ዝኣተወ እዩ ዝነግር። ኣብ ኣድጊ ተወጢሑ ክብል እንከሎ ነቲ ብነብይ ዘካርያስ ኣቐዲሙ ተነብዩ ዝነበረ ከም ዝተፈጸመ የመልክት። መስሕ ትሑትን ሰላማውን መራሒ ኮይኑ ንምልኣት መንግስቲ ኣምላኽ ኣብ መስቀል ሕይወቱ ብምሕላፍ ዘምጽእ እዩ።

ቅ. ማቴዎስ እምብኣር ከም ካልኣት ወንጌላውያን ገሊጹ ኢየሱስ ከመይ ኢሉ ከም ዝኣተወ ክነግር እንከሎ እቶም ህዝቢ ብምሉኦም ድማ ኽዳውንቶም ኣብ መገዲ ኣንጸፉ፤ ገሊኦም ካብ ኣእዋም ጨንፈር እና ሰልዑ ኣብቲ መገዲ ይንስንሱ ነበሩ ይብለና። ጸላእቱ ኩሉ ይርእዩ ነበሩ እዚ ግን ንምቕታሉ ብዝያዳ ይቀራረቡ ከም ዝነበሩ ንምምልካት እዩ።

እቲ ህዝቢ ድምጹ ዓው ኣቢሉ ሆሣዕና ንወዲ ዳዊት እቲ ብስም እግዚአብሔር ዝመጽእ ብሩኽ እዩ ሆሣዕና ኣብ ኣርያም እናበሉ ይጭርሑ ነበሩ። እዚ ድምጺ እዚ ነቲ ዝቕበልዎ ዘለዉ ንግሥነቱን በረኽት ንእኡም ምዃኑን ዝገልጽ እዩ። በዚ ምኽንያት መላእ ከተማ መንእዩ እዚ እናበለት ተናወጸት። እቲ ህዝቢ ድማ እዚ ነቢይ ኢየሱስ ብዓል ናዝሬት ናይ ገሊላ እዩ ናበለ መለሰ። እዚ መልሲ ግን ድሕሪ ቁሩብ መዓልታት እቶም ናይ ሓጎስን ዓወትን ዝዝምሩ ዝነበሩ ስቕሎ እናበሉ ክኹንንዎ ተራእዮም። ኣምላኽ ኣብ ጊዜ ሓጎስን ነገራት ከም ድላይና ኮይኖም እንከለዉ ጥራሕ ኣይ ኮነን ዘድልዮና፤ ኩሉ ጊዜ ምሳና ክኸውን እዩ ድላዩ። ንሕና ግን ኣብ ውሱን ጊዜ ማለት ብፍላይ ጸጊሙና እንከሎ ጥራሕ እና እንደልዮ። ሎሚ እምብኣር ምሳና ክኃድር እሞ ብግብርና ኣብ መንጎና ህያው ክንገብሮ ፍቓደኛታት ንኹን።

ዑደት ሆላእና ሓደ ካብቲ እንዝምሮ መዓጸ መዃንንቲ ክፈቱ እናበለ ድያቆን ይኸሕኩሕ፤ ካህን ብውሽጢ መቐደስ ኮይኑ መን እዩ እዚ ናይ ክብሪ ንጉሥ ንዝብል ሕቶ ክንምልስ ከሎና ኸኣ እግዚአብሔር ኣምላኽ ኃያልን እዩ እናበልና ንምልስ። ክርስቶስ እቲ ዝሰዓረ፤ እቲ ንጉሥን መራሒናን ከምዝኾነ መንፈስ ብዝመልኦ ስምዒት ንገልጽ። ኣምላኽ ኣብ ልብናን ኣብ ማሕበርናን ምእንቲ ክርከብ። ኣብ ኣፍደገ ኮይኑ ንዝኸሕኩሕ ንዘሎ ክንከፍተሉ ፍቓደኛታት ንኹን። ይባእ ንጉሠ ስብሓት ይባእ ኣምላክ ምሕረት ኢልና ምስ ተቐበልናዮ መስዋዕተ ቅዳሴ ንኣቱ። ዑደት ንስሓ ኃጢአትና ገርና ብንጽሕና ኣብዚ ቅዱስ መእድን ሰሙን ሕማማትን ንኣቱ ስለ ዘሎና ኣምላኽ ሒዝና ጉዕዞና ንቐጽሎ።

፪ይ ብርእሱ ምስጢር ብዓልና ኣብ ናይ ሎሚ ንባባት መሰረት ገርና ክንርእዮ ከሎና።

ኣብ ሰንበት ሆሣዕናን ዓርቢ ስቕለት እነብቦ ብዙሕ ዘመሳሲልና ክንርእዮ ዘድሊ ነገራት ኣሎ። ኣብ ሰንበት ሆሣዕና ኢየሱስ ኣብ ደብረ ዘይት ደይቡ። ኣብ ሕማማቱ ኣብ እምባ ቀራንዮ ደይቡ፤ ኣብ ሰንበት ሆሣዕና ኣብ ኣድጊ ተወጢሑ ብዓጀባ ኣብ ከተማ ኣትዩ፤ ኣብ ጊዜ ሕማማቱ ግን መስቀል ጸሩ ኣትዩ። ኣብ ሆሣዕና ብዙሕ ህዝቢ ክዳኖምን ቆጽሊ እናነሰነሱ ብዓጀባ ኣትዩ፤ ኣብ መስቀል ግን ክዳኑ ተገፊፉ። ኣብ ሰንበት ሆሣዕና ኩሎም ሆሣዕና እናበሉ ኣኽቢሮም። ኣብ ጊዜ ሕማማቱ ግን ጸረፎም፤ ኣላጊጸምሉ ስሒቐሙሉን።

ሰንበት ዘሆሣዕና ቀንዲ ንሕማማት ኢየሱስ ክንርዳእ እዩ ከምኡ ሕማማት ኢየሱስ ቀንዲ ንሆሣዕና ክንርዳእ እዩ። ስዩ ሆሣዕና ኣብ ኢድና ሒዝና ደው ንብል ምኽንያቱ ንኣምላኽ ክንምልኽን ንእኡ ዝግባእ ክብሪ ክንህብ ስለ ዝደለና ኢና። ከምኡ ከም ኃጢአተኛታት መጠን ከኣ ደው ንብል። ኢየሱስ ኣብ መስቀል ክመውት ንሕና ቀንዲ ምኽንያት ኢና ስለዚ እናኣምስገና ሕድገት ኃጢአት ክንረክብ ንልምኖ። ብሓደ ወገን ድሮ ኣብ መንግስተ ሰማይ ንኢየሱስ እናኣምስገና ከም ዘሎና ነመስግን። ብኻልእ ወገን ከኣ ሰይጣን ናብ ገሃም እሳት ከውርደና ነፍቅደሉ። ካብቶም ንኢየሱስ ዘኸብሩ ዝነበሩ ህዝቢ ዲና ወይስ ካብቶም ክስቀል ኣለዉ ዝብሉ? ክልቲኡ ኢና። ንርእስና

ከነመዳድቆች ከም ጥዑያትን ቅኑዓት ገርና ኣብ ሞቱ ከምዝይተሓወስና ገርና ኣይንሕሰብ። ኩሉ ጊዜ ኃጢአት ክንገብር እንከሎና ምስቶም ስቕሎ ስቕሎ እናበሉ ዝጭርሑ ዝነበሩ ህዝቢ ኢና እንኸውን። ብርግጽ ደሙ ኣብ ልዕሊና እዩ። እዚ ደም ከኣ እዩ ኣድሒኑና። ኣብ ኢሳያስ 50፡ 4-7 ብዛዕባ ዝሳቕ ባርያ እግዚአብሔር ይዛረብ። ንኣና ንክርስቲያን ነዚ ባርያ እግዚአብሔር ዝብል ምስ ኢየሱስ ክነመሳሰሎ ቀሊል እዩ። ንጹሕ እንከሎ እኳ እንተ ኣሳቑይዎ ኣንጻር ጸላእቱ ኣይተላዕለን ወይ እውን ሕነ ክፈዲ ኣይተበገሰን። እግዚአብሔር ኣብ ጎኑ ከምዘሎ ኣሚኑ ከምኡ ከምዘይሓፍር ይፈልጥ እዩ። ኣብ ሰንበት ሆሣዕና ነዚ ዝሳቕ ባርያ ኣምላኽ ሕይወቱ ምእንታና በጃ ዝሃበ ኢና እንኸብር።

ኣብ መልእኽቲ ጳውሎስ ናብ ሰብ ፊሊጵስፎስ 2፡6-11 ክርስቶሳዊ መዝሙር ዓቢ ምስጢር ድሕነትና ዝሓዘ መቐደም ሶምን ሕማማት ገርና ክንርእዮ እውን ንኸእል ኢና። ኣብዚ መዝሙር ኢየሱስ ወዲ ኣምላኽ ንርእሱ ኢሚንቲ ካብ መለኮታዊ ግርማ ቆጺሩ ብዘይካ ኃጢአት ብኹሉ ንኣና መሲሉ። ካብ ፍቕሪን ተኣዝዞን ተላዒሉ ብገዛእ ፍቓዱ ሞቱ እሞ ሞት ኣብ መስቀል ተቐቢሉ። ኢየሱስ ንርእሱ ስለ ዘትሕተ ኣምላኽ ልዕሊ ኹሉ ልዕል ኣበሎ ልዕሊ ኹሉ ስም ዝኾነ ስም ከኣ ሃቦ። ንሕና እውን ከም ክርስቶስ ኅይታን ሓደ ዓይነት ትሕትናን ተኣዝዞን ክህልወና ዝተጸዋዕና ኢና።

ወንጌል ዝተነበ ካብ ቅ. ማቴዎስ እዩ። ከም ካልኣት ወንጌላውያን ሓደ ዓይነት ይንገር እምበር ከም ናቱ ፍልይ ዝበለ ኣቀራርባ ገሩ የቕርበልና። ምስ ናይ ቅ. ማርቆስ ብዙሕ ዝመሳሰል ኣለዎ ግን ማቴዎስ ናቱ ኣተራርባ ገሩ እዩ ዘቕርቦ። ወንጌል ማቴዎስ ንኣይሁድ ግን ኣብ ክርስትና ንዝሓመኑ እዩ ጽሑፍዎ ስለዚ ኢየሱስ እቲ ክርስቶስ ከምዝኾነ ክገልጽ ኣጸቢቐ ይጸቕጠሉ። ኢየሱስ ብሞቱ ነቲ ብኣምላኽ ዝተሞህሮ ውሳኔ ኣብ ቅዱሳት መጻሕፍቲ ኣቐዲሙ ተነገሩ ዝነበረ ብምፍጻም ሓዲስ ምዕራፍ ወይ ዘመን ብምሃብ ትንሣኤ ሕይወት ከም እንረክብ ገሩና። ኢየሱስ ምእዙዝ ወዲ ኣምላኽ እዩ። ኣብቲ ጽንኩር እዋን ስቓይ ከይተረፈ እሙን ኮይኑ ተረኺቡ። ናይ ኢየሱስ እምነት ኣብ ኣምላኽ ኣብቲ ከቢድ ስቓይ ሞት ከይተረፈ ተፈቲኑ እዩ ግን ብእምነት ስለ ዝዛዘሞ ብላሽ ኮይኑ ኣይተረፈን።

ኣብዚ ብሩኽ ሰንበትን ሰሙን ሕማማት እምብኣር ኣብ ኢየሱስ መድኃኒና ኣተኩርና ንጠምት። ጠመተና ክነድንቕ ዘይኮነ ክንምሃር። ኣብ ውሽጢ ኣእምሮን ኣተሓሳስባን ኣገባብራን ኩሉ ጽቡቕ ነገር ኢየሱስ ዝገበር ክንኣቱ እሞ ብፍሉይ ኣገባብ ግላዊ ሕይወትና ኣሰሩ ክንስዕብ። ኣርድእቱ ክንኸውን እንተ ደኣ ኮና መገዱ ክንክተል እዩ ዝደልየና ስቓይቱ ክንካፈል። ኩሉ ኣተሓሳስብኡ ክነስተንትን። ንርእስና ነጻ ክንገብር። ንኸልኣት ኣብ ምግልጋል ክነብር ብሕጺሩ ከምቲ ንሱ ዘፍቕረና ንኸልኣት ክነፍቅር ይደልየና። እዚ ንስቓይ ወይ ወርደት መጻዋዕታ ኣይ ኮነን ብርግጽ። ብኣንጻር ኣብ ነጻ። ሰላምን ምሉእ ሓጎስን ዝመልኦ ሕይወት ክነብር ዝጽውዕ እዩ። ካልእ እንተ ዝኸውን ነሩ ኣብ ግምት ክነእትዎ ግድን ኣይምኹነን።

ብዓልና ንክርስቶስ ኣብ ሕልናና ኣብ ሓዳርናን ቤትናን ከምኡ ኣብ ሃገርናን ዓድናን ክንቅበሎ ይሓተና ኣሎ። ኣብዚ ሰሙን ሕማማት ምስኡ ካብ ኩሉ ኃጢአትና ነጺሕና ንትንሣኤን ዓወትን ዝኸውን ባይታ ንፍጠር። ምእንታና ዝሓመመ ኢየሱስ ዘኪርና ንስሓ ኃጢአት ገርና ብዳግም ምስኡ ክንትንሥእ ኣብ ልብና ሕደር ንበሎ። ስሬት ኃጢአት ኣውርዱ ኣብ በረኸት ዝመልኦ ብዓለ ትንሣኤ የብጽሓን።

ብሩኽ ብዓለ ትንሣኤ

ኣባ ንጉሥ ፍሥሓ